

చరిత్ర

అసఫ్ జాహీ యుగం - నిజాం పాలన

క్రీ.శ.1724లో నిజాం ఉల్ముల్క్ మొగలుల అధికారాన్ని ధిక్కరించి స్వతంత్ర హైదరాబాద్ రాజ్యాన్ని స్థాపించాడు. అతడి వంశీయులు క్రీ.శ.1948 వరకు హైదరాబాద్ రాజ్యాన్ని పరిపాలించారు. ఈ కాలాన్నే అసఫ్ జాహీ యుగం లేదా నిజాంల పాలనగా పేర్కొంటారు.

నిజాం ఉల్ముల్క్

ఇతడు నిజాంల మొదటి పాలకుడిగా పేరు పొందారు. అసలు పేరు మీర్ కఘుద్దీన్. మొగలుల కొలువులో పని చేస్తున్న సమయంలో ఔరంగజేబ్ 'చిన్ - ఖిలిజ్ - ఖాన్' అనే బిరుదిచ్చాడు. చిన్ - ఖిలిజ్ - ఖాన్ అంటే కుర్రకత్తి వీరుడు అని అర్థం. అనంతరం మొగల్ చక్రవర్తి ఫరూక్ షియర్ నిజాం ఉల్ముల్క్, ఫతేజంగ్ బిరుదులను ప్రదానం చేశాడు. మరో మొగల్ చక్రవర్తి మహ్మద్ షా ఇతడికి అసఫ్ జా అనే బిరుదు ఇచ్చాడు. నిజాం ఉల్ముల్క్ ముబారిజ్ ఖాన్ సైన్యాలను 1724 నాటి షక్కర్ షేడ యుద్ధంలో ఓడించి, ఔరంగాబాద్ రాజధానిగా అసఫ్ జాహీ పాలనను ప్రారంభించాడు. తన రాజ్యాన్ని ఆరు సుబాలు (బీరర్, బీదర్, బీజాపూర్, ఖాందేష్, హైదరాబాద్, ఔరంగాబాద్)గా విభజించాడు. షాకిర్ (సంతృప్తుడు) అనే కలం పేరుతో కవిత్వ రాసేవాడు. 1748, మే 22న బర్హాన్ పూర్ వద్ద మరణించాడు.

నాజర్ జంగ్

నిజాం ఉల్ముల్క్ మరణానంతరం అతడి కుమారుడు నాజర్ జంగ్ పాలనాధికారాలు చేపట్టాడు. కానీ నిజాం ఉల్ముల్క్ కుమార్తె పుత్రుడు (మనవడు) ముజఫర్ జంగ్ వారసత్వ పోరులో కర్నూలు నవాబు హిమ్మత్ ఖాన్ తో నాజర్ జంగ్ ను హత్య చేయించాడు. ఈ పోరులో ఫ్రెంచి వారు ముజఫర్ జంగ్ కు సహాయపడగా, ఆంగ్లేయులు నాజర్ జంగ్ పక్షం వహించారు.

ముజఫర్ జంగ్

ఫ్రెంచివారి సాయంతో పాలకుడైన ముజఫర్ జంగ్ వారికి మచిలీపట్నం, పుదుచ్చేరి, కరైకాల్ ప్రాంతాల్లో అధికారం కల్పించాడు. తన ఆస్థానంలో ఉండే ఫ్రెంచి అధికారికి హైదర్ జంగ్ అనే బిరుదు ఇచ్చాడు. డూప్లేను తన ఏడు వేల అశ్వికదళానికి మున్నబ్ దారుగా నియమించాడు. కానీ కడప, కర్నూలు నవాబు హిమ్మత్ ఖాన్ చేతిలో కడప జిల్లాలోని లక్ష్మిరెడ్డిపల్లె వద్ద హత్యకు గురయ్యాడు.

సలాబత్ జంగ్

ముజఫర్ జంగ్ హత్యకు గురవడంతో ఫ్రెంచివారు సలాబత్ జంగ్ ను హైదరాబాద్ నిజాంగా నియమించారు. అందుకే సలాబత్ (ఫ్రెంచివారికి ఉత్తర సర్కారులను బహుమతిగా ఇచ్చాడు. బుస్సీ నాయకత్వంలోని ఫ్రెంచి సైన్యం సలాబత్ జంగ్ కు రక్షణ కల్పించింది. ఇందుకు కొండవీడు, నిజాంపట్నం, నరసాపురం ప్రాంతాలను ఫ్రెంచివారికిచ్చి రూ.24 లక్షలు సైనిక ఖర్చుగా చెల్లించాడు. ఖజానాను గోల్కొండ నుంచి ఔరంగాబాద్ కు మార్చాడు. మూడో కర్ణాటక యుద్ధ సమయంలో ఫ్రెంచివారు ఆంగ్లేయుల చేతిలో ఓడిపోవడంతో ఇతడు ఆంగ్లేయుల వైపు చేరి వారికి ఉత్తర సర్కారులను అప్పగించాడు. తన సోదరుడైన నిజాం అలీ ఖాన్ ను ఖైదు నుంచి విడుదల చేసి, బీదర్ సుబేదారుగా నియమించాడు. కానీ 1761లో నిజాం అలీ ఖాన్ సలాబత్ జంగ్ ను తొలగించి, అధికారాన్ని హస్తగతం చేసుకున్నాడు. దీంతో రెండో నిజాం పాలకుడిగా గుర్తింపు పొందిన నిజాం అలీ ఖాన్ పాలన ప్రారంభమైంది. (వారసత్వ యుద్ధాల్లో మునిగి తేలిన నాజర్, ముజఫర్, సలాబత్ జంగ్ లను మొగల్ చక్రవర్తులు నిజాం పాలకులుగా గుర్తించలేదు.)

నిజాం అలీ ఖాన్

నిజాం అలీ ఖాన్ (రెండో అసఫ్ జా/ రెండో నిజాం) ఉత్తర సర్కారులపై ఆంగ్లేయుల అధికారాన్ని అంగీకరించలేదు. అయితే ఆంగ్లేయులు దుబాసీ కాండ్రేగుల జోగిపంతులును రాయబారిగా పంపి, 1766 నాటికి ఉత్తర సర్కారులను స్వాధీనం చేసుకున్నారు. మూడో మైసూర్ యుద్ధంలో ఆంగ్లేయులకు సహకరించి కడప, బళ్లారి, గుత్తి ప్రాంతాలను పొందాడు. కానీ మహారాష్ట్ర చేతిలో ఓడిపోయి (1767 ఖర్గా యుద్ధంలో) దౌలతాబాద్ దుర్గాన్ని కోల్పోయాడు. వెల్లీ ప్రవేశపెట్టిన సైన్య సహకార పద్ధతిలో చేరిన మొదటి భారతీయ పాలకుడు నిజాం అలీ ఖాన్ (1798). 1800లో కడప, కర్నూలు, బళ్లారి, అనంతపురం ప్రాంతాలను ఆంగ్లేయులకు దత్త ఇచ్చాడు. అందుకే వాటిని దత్త మండలాలుగా పేర్కొంటారు. నిజాం తన రాజధానిని ఔరంగాబాద్ నుంచి హైదరాబాద్ కు మార్చాడు. 1788లో గుంటూరు సర్కారును ఆంగ్లేయులకు ఇచ్చాడు. కిర్కపాట్రిక్ తన రాజధానిలో బ్రిటిష్ రెసిడెంట్ గా నియమించాడు.

★ రేమండ్ అనే ఫ్రెంచి నిపుణుడి సహాయంతో హైదరాబాద్ లోని గన్ ఫౌండ్రీ వద్ద ఆయుధాగారాన్ని నెలకొల్పాడు. నేటి మూసారాంబాగ్ లో రేమండ్ సమాధి ఉంది. కిర్కొపాట్రిక్, ఖైరున్నీసాబేగంల ప్రేమకు చిహ్నంగా నిర్మించిన కట్టడంలోనే ప్రస్తుతం కోఠిలోని మహిళా కళాశాలను నిర్వహిస్తున్నారు.

సికిందర్ ఝా

మూడో నిజాం/అసఫ్ జాగా పేరొందిన పాలకుడు. ఇతడి పాలనా కాలంలోనే రెండో ఆంగ్ల - మరాఠా యుద్ధం జరిగింది. ఈ యుద్ధంలో నిజాం సైన్యాన్ని బీరర్ గవర్నర్ రాజా మహీపతిరామ్ నడిపాడు. ఆంగ్లేయులు మహీపతి రామ్ స్థానంలో దివాన్ చందూలాల్ ను పేష్కార్ గా నియమించారు. సికిందర్ ఝా ప్రధాని మీర్ ఆలం కూడా ఆంగ్ల వ్యతిరేకి. 1811లో రెసిడెంట్ గా వచ్చిన హెన్రీ రస్సెల్ నాయకత్వంలో దళాన్ని ఏర్పాటు చేశాడు. దీన్నే రస్సెల్ బ్రిగేడ్ లేదా హైదరాబాద్ కంటింజెంట్ గా పేర్కొన్నారు. విలియం పామర్ అనే వ్యక్తి పామర్ అండ్ కో కంపెనీని స్థాపించాడు. నిజాం ప్రభుత్వం పామర్ కంపెనీ నుంచి 25 శాతానికి అప్పు తీసుకుంది. సికిందర్ ఝా పేరు మీదే నేటి సికింద్రాబాద్ ను నిర్మించారు. ఇతడి కాలంలోనే మెట్ కాఫ్ సంస్కరణలను ప్రవేశపెట్టారు.

నాసిర్ - ఉద్ - దౌలా

ఇతడు నాలుగో నిజాం/ అసఫ్ జా గా పేరొందాడు. ఇతడి కాలంలోనే ఆంగ్లేయులు అధిక సంఖ్యలో ఉద్యోగాలు పొందారు. 1829లో నాటి గవర్నర్ జనరల్ విలియం బెంటిక్ కు వారి సంఖ్యను తగ్గించాల్సిందిగా విజ్ఞప్తి చేశాడు. తన రాజ్యాన్ని 16 జిల్లాలుగా విభజించాడు. హైదరాబాద్ రాజ్యంలో సతీసహగమనాన్ని రద్దు చేశాడు. ఇతడి కాలంలోనే వహాబీ ఉద్యమం జరిగింది. సయ్యద్ అహ్మద్ ఖైల్జీ సిక్కులకు వ్యతిరేకంగా ప్రారంభించిన ఈ ఉద్యమం నిజాం కాలంలో ఆంగ్ల వ్యతిరేక ఉద్యమంగా మారింది. నిజాం సోదరుడు ముబారిజ్ - ఉద్ - దౌలా నాయకత్వంలో హైదరాబాద్ రాజ్యంలో ఉద్యమం జరిగింది. కర్నూలు నవాబు గులాం రసూల్ ఖాన్ కూడా ఈ ఉద్యమంలో పాల్గొన్నాడు. 1843లో దివాన్ చందూలాల్ రాజీనామా చేయడంతో సిరాజ్ ఉల్ ముల్క్ ను ప్రధానిగా నియమించాడు. 1853లో మొదటి సాలార్ జంగ్ ను ప్రధానిగా నియమించాడు. నాసిరుద్దౌలా కాలంలోనే 1857 సిపాయిల తిరుగుబాటు ప్రారంభమైంది (కానీ తిరుగుబాటును ఎదుర్కొన్నది మాత్రం అష్టల్ - ఉద్ - దౌలా). హైదరాబాద్ కంటింజెంట్ ఖర్చుల నిమిత్తం రూ. 64 లక్షలు అప్పు చేయడంతో, నిజాం తన రాజ్యంలోని రాయచూర్, ఉస్మాన్ బాద్, బీరర్ ప్రాంతాలను ఆంగ్లేయులకు స్వాధీనం చేయాల్సి వచ్చింది.

అష్టల్ - ఉద్ - దౌలా

1857, మే 18న అయిదో నిజాంగా పాలన చేపట్టాడు. ఇతడి కాలంలోనే 1857, జూలై 17న హైదరాబాద్ లో సిపాయిల తిరుగుబాటు ప్రారంభమైంది. (భారతదేశంలో తిరుగుబాటు ప్రారంభం మే 10, నాటి నిజాం నాసిరుద్దౌలా). మొగల్ చక్రవర్తి పేరు మీద కాకుండా నిజాం పేరు మీద కుత్బా చదవడం ప్రారంభమైంది. హైదరాబాద్ లోని ఆంగ్ల రెసిడెన్సీపై తుర్రెబాజ్ ఖాన్ దాడి చేశాడు. తిరుగుబాటును అణచడంలో ఆంగ్లేయులకు తోడ్పడినందుకు నాటి బ్రిటిష్ రెసిడెంట్ కల్నల్ డేవిడ్ సన్, సైన్యాధికారి మేజర్ బ్రిగ్స్ నిజాంకు 'స్టార్ ఆఫ్ ఇండియా' బిరుదుతో పాటు రాయచూర్, ఉస్మానాబాద్ ప్రాంతాలను తిరిగిచ్చారు. అతడు చెల్లించాల్సిన రూ. 50 లక్షల రుణాన్ని రద్దు చేశారు. నిజాం రాజ్య ప్రధానమంత్రి నవాబ్ తురాబ్ అలీఖాన్ కు 'సాలార్ జంగ్' అనే బిరుదు ఇచ్చారు. ప్రధాని సాలార్ జంగ్ అనేక సంస్కరణలు ప్రవేశపెట్టాడు. 1865లో జిలాబందీ రెవెన్యూ విధానాన్ని ప్రవేశపెట్టాడు. హాలిసిక్యా అనే నూతన వెండి నాణేన్ని ప్రవేశపెట్టాడు. హైదరాబాద్ - వాడి రైలు మార్గాన్ని నిర్మించాడు.

మీర్ మహబూబ్ అలీఖాన్

అష్టల్ - ఉద్ - దౌలా మరణించే నాటికి ఇతడు రెండున్నర సంవత్సరాల బాలుడు. మీర్జా గాలీబ్ మనవడైన మీర్జా ఆషాబేగ్ ను ఇతడికి సంరక్షకుడిగా నియమించారు. 1884 నాటికి పూర్తి అధికారాలను స్వీకరించాడు. ఖానున్ చా - ఇ - ముబారక్ పేరుతో క్యాబినెట్ కౌన్సిల్ ఏర్పాటు చేశాడు. చట్టాల నిర్మాణం కోసం 1893లో ఒక లెజిస్లేటివ్ కౌన్సిల్ ఏర్పాటు చేశాడు. బీరర్ పై నిజాం సార్వభౌమాధికారాన్ని గుర్తించాడు. హైదరాబాద్ కంటింజెంట్ ను రద్దు చేసి, బ్రిటిష్ సైన్యంలో విలీనం చేశాడు. 1905లో రాజ్యాన్ని నాలుగు సుబాలుగా విభజించాడు. అవి: వరంగల్, మెదక్, గుల్బర్గా, ఔరంగాబాద్. ఇతడి కాలంలోనే కిషన్ రావు అనే న్యాయవాది ముల్కీ నిబంధనలను రూపొందించాడు. చాందా రైల్వే పథకం ఆందోళన ఇతడి కాలంలోనే జరిగింది. నిజాం కళాశాల తొలి ప్రెసిడెంట్ గా అఘోరనాథ చటోపాధ్యాయను నియమించాడు. మీర్ మహబూబ్ అలీఖాన్ ను ఆంగ్లేయులు నియమించిన తొలి నిజాం నవాబుగా పేర్కొంటారు. మొదటి సాలార్ జంగ్ మరణంతో మీర్ లాయక్ అలీని (రెండో సాలార్ జంగ్) ప్రధానిగా నియమించాడు. ఇతడు 1887లో నిజాం కళాశాలను స్థాపించాడు. మూడో సాలార్ జంగ్ గా పేరొందిన మీర్ యూసఫ్ అలీఖాన్ సాలార్ జంగ్ మ్యూజియానికి విదేశాల నుంచి అనేక వస్తువులు తెప్పించాడు.

- ★ 1884లో లార్డ్ రిప్పన్ హైదరాబాద్ వచ్చి నిజాంకు సర్వాధికారాలు అప్పగించాడు. అదే సంవత్సరం నిజాం ఉర్దూను రాజభాషగా ప్రవేశపెట్టాడు. మంత్రివర్గం, ద్విసభా విధానం ఏర్పాటు చేశాడు.
- ★ మీర్ మహబూబ్ అలీఖాన్ కు ఆంగ్లేయులు 'గ్రాండ్ కమాండర్' బిరుదును ప్రదానం చేశారు. ఇతడు 1909లో మోక్షగుండం విశ్వేశ్వరయ్యతో మూసీ నదిపై వంతెన నిర్మించాడు. ఇతడి కాలంలోనే యంగ్ మెన్ ఇంప్రూవ్ మెంట్ అసోసియేషన్ ను స్థాపించారు. 1882లో థియోసాఫిక్ సొసైటీశాఖ, 1892లో ఆర్యసమాజ శాఖ హైదరాబాద్ లో ఏర్పాటయ్యాయి.

మీర్ ఉస్మాన్ అలీఖాన్

చివరి, ఏడో నిజాం మీర్ ఉస్మాన్ అలీఖాన్. ఇతడి కాలంలో హైదరాబాద్ సర్వతోముఖాభివృద్ధిని సాధించింది. ఉస్మాన్ సాగర్, నిజాంసాగర్ చెరువులను తవ్వించాడు. న్యాయశాఖను ఇతర శాఖల నుంచి వేరు చేశాడు. 1919లో సర్ అలీ ఇమామ్ ను ప్రధానిగా నియమించాడు. 1919లో ఉస్మానియా విశ్వవిద్యాలయాన్ని స్థాపించాడు.

- ★ సిర్పూర్ పేపరు మిల్లు, అజంజాహీ దుస్తుల మిల్లు, బోధన్ చక్కెర కర్మాగారం, చార్మినార్ సిగరెట్ కంపెనీ, వజీర్ సుల్తాన్ టోబాకో కంపెనీలను స్థాపించాడు. 1932లో అరవముదు అయ్యంగార్ నాయకత్వంలో రాజకీయ సంస్కరణల కమిటీని ఏర్పాటు చేశాడు. రజాకార్ల వ్యవస్థను ప్రోత్సహించాడు. తొలిసారి ఆదాయ, వ్యయ పద్ధులను పునర్విభజించాడు. 1938లో 85 మంది సభ్యులతో ఒక శాఖను ఏర్పాటు చేసి, అందులో హరిజనులకు కూడా స్థానం కల్పించాడు.
- ★ భద్రాచలం, తిరుపతి దేవాలయాలకు విరాళాలు అందించేవాడు. నాందేడ్ లో గురుద్వారాను నిర్మించాడు.
- ★ ఆంగ్లేయులకు విశ్వసనీయుడైన మిత్రుడిగా (ఫెయిత్ ఫుల్ అలై) గుర్తింపు పొందాడు. 1918లో కింగ్ జార్జ్ నిజాంను 'హిజ్ ఎగ్జలెన్సీ హైనస్'గా కీర్తించాడు.
- ★ స్టాన్లీ బాలికల ఉన్నత పాఠశాల, జనానా పాఠశాల, శాలిబండ మిడిల్ స్కూల్, హన్మకొండ ప్రభుత్వ మిడిల్ స్కూలు లాంటి విద్యాలయాలను ప్రారంభించాడు. రైల్వేలు, రోడ్లు రవాణా సంస్థలను ఏర్పాటు చేశాడు.
- ★ భారత ప్రభుత్వం 1948లో సెప్టెంబరు 13 - 17 మధ్య 'ఆపరేషన్ పోలో' పేరుతో సైనిక చర్య జరిపి, హైదరాబాద్ రాజ్యాన్ని భారత యూనియన్ లో విలీనం చేసింది. 1950, జనవరి 2న హైదరాబాద్ భారత యూనియన్ లో చేరినట్లు ప్రకటించి, నిజాంను రాజ్ ప్రముఖ్ గా నియమించారు.

యుగ విశేషాలు

- ★ మొదటి సాలార్ జంగ్ ప్రధానిగా హైదరాబాద్ రాజ్య అభివృద్ధికి అనేక సంస్కరణలు చేపట్టాడు.
- ★ 1853 నుంచి 1883 వరకు ముగ్గురు నిజాంల వద్ద ప్రధానిగా మొదటి సాలార్ జంగ్ పని చేశాడు.
- ★ ఇతడు రాజ్యాన్ని 5 సుబాలు, 17 జిల్లాలుగా విభజించారు.
- ★ సుబా అధిపతిని సుబేదార్, తాలుకా అధిపతిని తహసీల్దార్, జిల్లా అధిపతిని తాలూక్ దార్ అనేవారు.
- ★ 1864లో రెవెన్యూ బోర్డును ఏర్పాటు చేశారు.
- ★ సదర్ - ఉల్ - మహమ్ పేరుతో పోలీసు, రెవెన్యూ, న్యాయ, విద్య, ఆరోగ్య శాఖలు ఏర్పాటు చేశారు.
- ★ భూమి శిస్తును జమ అని, కౌలును ఇజారా అని పిలిచేవారు.
- ★ అవల్ తాలూక్ దార్ నేటి జిల్లా కలెక్టర్ తో సమాన అధికారి. దోయం తాలూక్ దార్ ను సబ్ కలెక్టర్ హోదాతో, సోయం తాలూక్ దార్ ను తహసీల్దార్ హోదాతో సమానంగా భావించేవారు.
- ★ పోలీసు సూపరింటెండెంట్ ను ముహతామీన్ అని, పోలీసు ఇన్ స్పెక్టర్ ను అమీన్ అని పిలిచేవారు.
- ★ వసూలు చేసిన శిస్తులో జమీందార్ల వాటాను రుసుం అనేవారు.
- ★ శిస్తు వసూలు అధికారులను బిల్ మక్తదారులు అనేవారు.
- ★ చివరి నిజాం పాలనా కాలంలో కింది పట్టణాల పేర్లను మార్చారు.

ఎలగండల - కరీంనగర్, మహబూబ్ నగర్ - పాలమూరు, ఇందూరు - నిజామాబాద్, మానుకోట - మహబూబాబాద్, భోన్ గిరి - భువనగిరి

- ★ హైదరాబాద్ పాఠశాలల్లో డబ్ల్యు. హెచ్. విల్కిన్సన్ అనే విద్యాశాఖ కార్యదర్శి నూతన బోధనా పద్ధతులను ప్రవేశపెట్టాడు.
- ★ 1871లో హైదరాబాద్ లో తపాలా శాఖను ఏర్పాటు చేశారు.
- ★ 1856లో డాక్టర్ స్మిత్ హైదరాబాద్ లో వస్తు ప్రదర్శన (పారిశ్రామిక) ఏర్పాటు చేశాడు.
- ★ బ్రిటిష్ రెసిడెంట్ జేమ్స్ పాట్రిక్ ఖైరున్నీసా బేగం అనే ముస్లిం యువతిని వివాహం చేసుకున్నాడు.
- ★ భద్రాచలం రాముడికి తలంజ్రాలు పంపే ఆచారాన్ని నాసిరుద్దౌలా ప్రవేశ పెట్టాడు.
- ★ రాజ్య కేంద్ర ద్రవ్య ముద్రణాలయం హైదరాబాద్ లో, జిల్లా ద్రవ్య ముద్రణాలయాలు గద్వాల, నారాయణపేట్ లో ఏర్పాటు చేశారు.
- ★ కె.ఎం. ముస్తాఫా హైదరాబాద్ లోని దక్కన్ హౌస్ లో ఉంటూ 'ది ఎండ్ ఆఫ్ యాన్ ఎరా' అనే గ్రంథాన్ని రచించారు.
- ★ 1918లో ఏర్పడిన ఉస్మానియా విశ్వవిద్యాలయంలో 1919, ఆగస్టు 28 నుంచి తరగతులు ప్రారంభమయ్యాయి.

రచయిత: బొత్స నాగరాజు